



ITTRA ĊIRKULARI
tal-E.T. Mons. Mario Grech
Isqof ta' Għawdex

Stedina għat-Talb
bi thejjija għas-Sinodu tal-Isqfijiet

Lir-Reverendi Arċiprieti, Kappillani, Retturi ta' Knejjes, Superjuri Reliġjużi, Persuni Kkonsagrati u Lajċi Nsara.

Gheżież,

Hija xewqa tal-Papa Franġisku li l-Insara tad-dinja kollha jinghaqdu qalb waħda u ruh waħda fit-talb bi thejjija għas-Sinodu Straordinarju tal-Isqfijiet li ser jiġi ċelebrat f'Ottubru li ġej. Din il-laqgħa tal-Isqfijiet ser tkun fuq kollox mument qawwi ta' talb biex l-Ispirtu s-Santu jdawwal il-qlub tar-ragħajja tal-Knisja halli l-Vangelu jgħinna nwiegħbu għall-isfidi pastorali li qed jiltaqgħu magħhom il-familji ta' żmienna.

Għaldaqstant, dak li hu mistenni minna hu li nilqgħu l-istedina tal-Papa u nitolbu l-interċessjoni tal-Familja Mqaddsa għal dan is-Sinodu. B'mod speċjali, il-Qdusija Tiegħu ried isieheb f'din il-kampanja ta' talb is-Santwarji magħrufa li huma marbuta mal-Familja Mqaddsa, jiġifieri, dawk ta' Nazaret, ta' Loreto u tas-*Sagrada Família* f'Barċellona.

Peress li fid-Djoċesi tagħna għandna s-Santwarju tal-Madonna ta' Loreto f'Għajnsielem, li huwa spiritwalment affiljat mas-Santwarju ta' Loreto, nixtieq inhegġeġ lill-Insara kollha tad-Djoċesi biex fil-gimghat li ġejjin iżuru dan is-Santwarju fi gżiritna u hemmhekk jitolbu għal dan is-Sinodu. Minbarra s-Santwarju l-ġdid, wiehed jista' jżur il-knisja parrokkjali l-qadima ta' Għajnsielem, li hija wkoll affiljata mas-Santwarju ta' Loreto, u fejn ta' kuljum ikun hemm l-adorazzjoni Ewkaristika mit-8.30am sal-4.00pm.

Ngharraf ukoll li l-Penitenzerija Appostolika, b'Digriet tal-25 ta' Marzu 2014, għoġobha tagħti l-*Indulgenza Plenarja* lil dawk li jżuru lis-Santwarju ta' Loreto jew xi Santwarju marbut magħha, bħalma huwa dak tal-Madonna ta' Loreto u l-knisja l-qadima f'Għajnsielem. Għar-rebħ tal-*Indulgenza Plenarja*, dawk li jkunu ser iżuru s-Santwarju huma mhegġa jersqu lejn is-Sagrament tal-Qrar, jitqarbnu, jitolbu skont l-intenzjoni tal-Papa u ġewwa s-Santwarju jgħidu t-talba li l-Papa Franġisku kiteb lill-Familja Mqaddsa. L-*Indulgenza Plenarja* tingħata wkoll lil dawk li huma anzjani, morda jew li minhabba xi raġuni gravi ma jistgħux joħorġu minn djarhom, li fil-granat tal-festi u solennitajiet tal-Verġni Mqaddsa Marija, f'qalbhom jistmerru d-dnub u quddiem xbieha tal-Madonna ta' Loreto jgħidu t-talba miktuba mill-Papa Franġisku, filwaqt li jkollhom il-fehma li mal-ewwel ċans li jingħatalhom iqerru, jitqarbnu u jitolbu skont il-fehma tal-Papa.

Inhegġeg biex napplikaw dawn il-grazzji tas-Sema għat-tishiĥ u l-qdusija tal-familji tagħna. Nitolbu wkoll għal dawk il-lajċi li flimkien mal-Kummissjoni Djoċesana Familja qed jaħdmu b'riżq l-għarajjes u l-koppji mizzewġa.

Inhegġeg lil kulhadd sabiex kull wieħed u waħda minna naghmlu tagħna din l-istedina u nhossuna tassew membri ħajjin ta' din il-Knisja billi naghmlu l-pellegrinagg lejn is-Santwarju tal-Madonna ta' Loreto f'Għajnsielem u hemm nitolbu, bl-interċessjoni tal-Familja Mqaddsa ta' Ġesù, Marija u Ġuzeppi, sabiex dan is-Sinodu jkun mument qawwi għall-Knisja u għall-familji tad-dinja kollha.

Mogħtija mill-Kurja tagħna, il-Belt Victoria, illum 28 ta' Ġunju, Festa tal-Qalb Immakulata tal-Imqaddsa Vergni Marija.

✠ Mario Grech
Isqof ta' Għawdex

Mons. Salv Debrincat
Kancillier